

# Şəhid ailələri və qazilərin sosial müdafiəsinin gücləndirilməsi ilə bağlı dinləmələr keçiriləcək



Sentyabrın 16-da Milli Məclisin Əmək və sosial siyasət komitəsinin 2022-ci ilin payız sessiyasında ilk iclası keçirilib. Milli Məclisin Mətbuat və ictimaiyyətlə əlaqələr şöbəsindən verilən məlumata görə, komitə sədri Musa Quliyev sentyabrın 12-dən 13-nə keçən gecə Ermənistan tərəfinin növbəti tərxiat törətdiyini qeyd edib. Bildirib ki, rəşadətli Azərbaycan Ordusu düşməyə layiqli cavab verib, strateji yüksəklikləri azad edib. İclas iştirakçıları qəhrəmancasına şəhid olmuş hərbi qulluqçularımızın əziz xatirəsini birdəqiqətlik sükutla yad ediblər.

Musa Quliyev iclasın gündəliyində 8 məsələnin, bunlardan altısının bir sıra qanunlara dəyişikliklərlə bağlı layihələr olduğunu söyləyib. Komitə sədri əvvəlcə 2022-ci ilin yaz və növbədənəkar sessiyaları dövründə Əmək və sosial siyasət komitəsində görülən işlər barədə danışdı. Bildirilib ki, ötən sessiyalarda komitənin 11 iclası keçirilib, 25 məsələyə baxılıb. Diqqətə çatdırılıb ki, keçən sessiyada komitəyə 887 sənəd, o cümlədən vətəndaşlardan 430 ərizə, nazirliklərdən və idarələrdən 365 cavab məktubu daxil olub. Komitənin sədri və üzvləri mütəmadi olaraq seçicilərlə görüşlər keçirib, onların problemləri ilə maraqlanıblar.

Sonra Musa Quliyev komitənin 2022-ci ilin payız sessiyası üçün iş planı barədə məlumat verdi. Qeyd edilib ki, bu sessiyada bir sıra qanun layihələrinin müzakirəsi, habelə şəhid ailələri və qazilərin sosial müdafiəsinin gücləndirilməsi, əlilliyi olan şəxslərin əmək bazarına çıxışının asanlaşdırılması ilə bağlı dinləmələrin keçirilməsi nəzərdə tutulub.

Daha sonra iclasda bir sıra qanunlara təklif olunan dəyişikliklərlə bağlı sənədlərə baxılıb. İlk olaraq parlament aparatının Sosial qanunvericilik şöbəsinin müdiri Adil Vəliyev "Əmək pensiyaları haqqında" qanunda dəyişiklik edilməsi barədə (birinci oxunuş), "Sosial müavinətlər haq-

qında" qanunda dəyişiklik edilməsi barədə (birinci oxunuş), "Sosial xidmətlər haqqında" qanunda dəyişiklik edilməsi barədə (birinci oxunuş) qanun layihələrini təqdim edib.

Bildirilib ki, Azərbaycan Prezidentinin 2020-ci il 27 fevral tarixli sərəncamı ilə təsdiq edilmiş "Açıq hökumət təşviqinə dair 2020-2022-ci illər üçün Milli Fəaliyyət Planı"nın 4.2-ci bəndinə əsasən bir sıra qanunlara dəyişikliklər nəzərdə tutulub. Həmin sənəddə qeyd edilən tələbin sahəvi qanunlarda əks olunması onun daha işlək və tətbiqedilən olmasını təmin edəcək.

"Şəhid adının əbədiləşdirilməsi və şəhid ailələrinə edilən güzəştlər haqqında" qanunda dəyişiklik edilməsi barədə qanun layihəsi (birinci oxunuş) ilə bağlı məlumat verən şöbə müdiri Adil Vəliyev bildirdi ki, sənəd Azərbaycan Prezidentinin "Dövlət icbari şəxsi sığortası sahəsində idarəetmənin təkmilləşdirilməsi ilə bağlı bəzi tədbirlər haqqında" 18 may 2021-ci il tarixli fərmanının icrasının təmin edilməsi ilə əlaqədar hazırlanıb. Qanunun 6-cı maddəsinə təklif edilən dəyişikliyə görə şəhidlərə və şəhid ailələrinə xərclənən vəsaitin mənbələrinin dairəsi konkretləşdirilərək artırılıb.

Sonra Azərbaycan Respublikasının Əmək Məcəlləsində dəyişiklik edilməsi haq-

qında qanun layihəsi (birinci oxunuş) barədə məlumat verilib. Qeyd edilib ki, məcəllənin İşgötürənin əsas hüquqları adlanan 11-ci maddəsinə işçilərin peşə hazırlığı səviyyəsinin yüksəldilməsi, yeni ixtisas yiyələnməsi və ixtisasının artırılması məqsədilə əlavə təhsil müəssisələrində əlavə təhsilini təşkil etmək hüququnu təsbit edən bənd əlavə olunur. İşçilərin attestasiyası, onun keçirilməsi qaydaları və şərtləri adlanan 65-ci maddəyə edilən dəyişikliyə görə, işçinin tutduğu vəzifəyə uyğunluğu müəyyən edilərkən onun son 5 il ərzində peşə hazırlığı səviyyəsinin yüksəldilməsinin, yeni ixtisas yiyələnməsinin və ixtisasının artırılmasının nəticələrinin nəzərə alınması ilə bağlıdır. 67-ci, 78-ci və 179-cu maddələrə təklif edilən dəyişikliklər barədə də məlumat verildi.

İclasda "Büdcə sistemi haqqında", "İşsizlikdən sığorta haqqında" və "Hesablama Palatası haqqında" qanunlarda dəyişiklik edilməsi barədə qanun layihəsinin (birinci oxunuş) təqdimatında diqqətə çatdırılıb ki, sənəd "Büdcə sistemi haqqında" qanunda dəyişiklik edilməsi barədə" 2021-ci il 24 dekabr tarixli qanunun icrası məqsədilə hazırlanıb.

Komitə sədrinin müavini Mələhət İbrahimqızı, komitə üzvü Jalə Əliyeva çıxış edərək müzakirəyə çıxarılan məsələlər barədə öz fikirlərini açıqlayıblar.

İclasda 2022-ci ilin yaz və növbədənəkar sessiyaları dövründə Əmək və sosial siyasət komitəsində görülən işlər məqbul hesab edilib, komitənin payız sessiyası üçün iş planı təsdiq edilib, təqdim olunan 6 qanun layihəsi birinci oxunuşda Milli Məclisin plenar iclasına tövsiyə olunub.

**Rəşad CƏFƏRLİ,**  
**"Azərbaycan"**